

ፍልሰታ ለማርያም

2003 ዓ. ም.(2011)

መዝሙር: ተጋቢአሙ በደመና. ።

ንባባት: 1ቆሮ 15:20-27፥ ራእ 11:19-12:1-6፥ ግ.ሐ. 1:12-15፥ ሉቃ 1:39-56

ምስባክ: ወትቀውም ንግስት በየማኒክ፥ በአልባሰ ወርቅ ዑጽፍት ወሎብርት፥ ስምዒ ወለትዮ ወርኢ ወአጽምዒ እዝንኪ። “ንግስቲ ብወርቂ ተሰሎማ አብ የምንካ ትቐውም፥ ንለይ ናብቲ ዝብለኪ ስምዒ ርአዪውን እዝንኪ ኸአ ጽለዊ” መዝ. 45:9-10።

ሎሚ ሓደ ካብቲ ዓበይቲ ብዓላት እምነትና ዝኾነ ብዓለ ፍልሰተ ለማርያም ዘኪርና ነብዕል አሎና። ወላ እኳ ፍልሰታ ለማርያም ክሳብ 1950 ዓ.ም. ብጥዮስ 12 ብዕሊ ዓንቀጽ እምነትና ኮይኑ ይተአወጅ አምበር ንዘመናት አብ ካቶሎካዊ እምነትና ጸኒዑ ዝጸንሐ እዩ። አብ ኩለን ምስራቓውያን አብያተ ክርስትያናት ካብ ሓምሻይ ክፍለ ዘምነ ጀሚሩ ፍልሰታ ለማርያም ይእመነሉን ቅቡልን ከም ዝነበረ አብ ትምህርቲ አበውን አብ ሰብከታትን ንረኸቦ። እዚ ብጥዮስ 12 ብሥግአ ንሰማይ ፈሊስ ኢሎም ዝአወጅዎ ሓዲስ አይኮነን እንታይ ደአ ነቲ ንነውሕ ዘመናት ጸዲቐ ዝቐጽል ዝነበረ ፍሉይ ንማርያም ጥራሕ ዝምልከት ዝነበረ አጽዲቐዎ።

አብ ዓድና ካብ 16 ክፍለ ዘመን ጀሚሩ ፍሉይ ምህልላ እና ተገብረ ብጸምን ብጸሎትን ምህልላን ነብዕሎ። አብ ኩሉ ስም ማርያም ይዝከር። አብዚ እዋን ኩሎም ምእመናን አብ ኩሉ ቁምስና አብ ኩሉ ገዳማት ፍሉይ ጸሎት የዕርጉ ዝግበዩ ዝነአሰ ለይቲ ሰዓት ሰለስት ተንሲኦም ኩሎም ይምህሉ፡፥ ቅዳሴ ይሰምዑ፡፥ አብ አመዓልቲ ፍልሰታ ንዝኸሪ ማርያም ብፍላይ አብ ከባቢ ከረን እናዞሩ ብሓባር ግዓት ይበልዑ እቲ ዝገርም ግን አብ ክንዲ ደቂንስትዮ እናዞራ ዝበልዓ ደቂ ተባዕትዮ ይበልዑ ናብ ማርያም ዝቐረባ ንሳተን እየን ስለዚ ቀዳምነት ንአኣተን መተዋህቦ ብዝኾነ እቲ ስርዓት ከምኡ ስለ ዝጸንሐ ከምኡ አሎ፡፥ ማርያም ፍሉይ ቦታ አብ እምነትና አብ ቤተ ክርስትያና እናሃለዋ እንከሎ ደቂ አንስትዮ ክስምዓ እዋ ንቤተ ክርስትያነን ክመርሓ ጌና ቃልሲ አሎ። ብዝኾነ ማርያም አደ እያ ነራ አደታት ክነኸብር እንከሎና ንማርያም ነኸብር። ባህልና አብ ገሊኡ ነደታት ፍሉይ ክብሪ ይህበን እዩ። አደ ክትሓምም እንከላ ኩሉ ስድራ ይሓምም ንሓደ ዕርቂ ዝአበዩ ሰብ ብወላዲትካ ተዓረቕ ኢልና ንልምኖ፡፥ አደ ፍልይቲ ተራ አልአ አብ ሕይወት ደቂ ሰባት፡፥ ብዝኾነ እቲ ቁምነገር ንማርያም ብፍሉይ ንዝኸራ ምኽንያቱ አደናን አደ ጎይታንን ስለ ዝኾነት። አብ ኩሉ ስም ማርያም ንሰሚ ሓራስ እንቋዕ ማርያም መሓረትኪ ንብላ መሓሪት ስለ ዝኾነት፡፥ ዝተአስረ ማርያም ክተውጽአልና ንልምን፡፥ ለማናይ ብስም ማርያም ይልምን፡፥ ምእንቲ ሰላም ብስም ማርያም ንልምን፡፥ አብ ኩሉ ጸገማትና ክርህወልና ንማርያም ንልምን፡፥ ማርያም ንአና ንሕበሻ ፍልይቲ አደና እያ፡፥ ዓድና ዓዲ ማርያም እያ፡፥ ሎሚ ኸአ ፍሉይ ብዓልና እዩ።

ፍልሰታ ክነብዕል ከሎና ናይ ድንግል ማርያም ፍሉይ ሱታፌ አብ ትንሥኤ ወዳ ንዝከር። ምድራዊ ሕይወታ ምስ ወድኤት ማርያም ብሥግአን ነፍሳን አብ ሰማያዊ ክብሪ ክትሳተፍ ንሰማይ ፈለሳ። ንሳ አብዚ ዓለም ድሕሪ ሞታ ነውሕ ከይጸንሐት ብቐጥታ ብመላእኽቲ ተዕጅባ ንሰማይ ፈለሳ ይብለና ትውፊት እምነትና። እዚ ናይ ማርያም ንሰማይ ምፍላስ ንአና ምልክት ዝጸበየና ዘሎ ትንሥኤ ድሕሪ ምድራዊ ሕይወትና ምውድኡ ዝጸበየና ዘሎ ክብርን ግርማን ይሕብረና። ኩልና አብ ጉዕዞ ሰማይ ኢና ዘሎና። ሓደ መዓልቲ እንተ ብጽቡቅ እንተ ብግብርና ኢና ሓፈርና አብ ቅድሚ መንበር አምላኽ ክነብር ኢና። አምላኽ ብዝገበርናዮ ክፈርደና እዩ። እቶም ብመገዲ አምላኽ ዝተገዕዙ አብ ሰማይ ምስ ማርያምን ኩሎም ቅዱሳንን መላእኽትን ኮይኖም ቅዱስ ቅዱስ እናባሉ ንአምላኽ ከመስግኑን ክውድሱን እዮም። እቶም አብዚ ዓለም እንከለዉ ንሓቂ ሓዲጎም ንመገዲ ጸጋም ዝተገዕዙ እዋ ብዘይ ንስሓ ዝሞቱ አምላኽ ዘይብሉ ሕይወት ክነብሩ እዮም ብኻልእ አዘራርባ አብ ገሃነም አብ ቦታ ስቓይ ክነብሩ እዮም። ሎሚ እቲ ምርጫ አብ ኢድና

እዩ። ማርያም ምርጫ ንአምላኽ ስለ ዝገበረት ሐራይ ኢላ ንኹሉ ኣብ ኢዱ ኣንቢራ ስለ ዝተገደደት ኣብ ሰማይ ብሥግኣን ብነፍሳን ምስኡ ኣብ ግርማ ክብሩ ትሳተፍ ኣላ።

ናይ ማርያም ፍልሰት ናይ ኩልና ኣብ ክርስቶስ ኣሚና እንነብር መወዳእታና እዩ። ከምቲ ቅ. ጳውሎስ ዝብሎ “ኩላትና ካብ ሙታን ከምቲ ግርማ ዝለበሰ ክርስቶስ ኮና ብግርማ ክንትንሥእ ኣና። በቲ ሓይሊ ናይ እቲ ዝተንሥኤ ክርስቶስ ምሉእን ፍጹምን ዝኾነ ሓድነት ብክርስቶስ ኣቢልና ምስ እግዚአብሔር ኣቦና ክንራኹብ ኣና። ከምቲ ሕጂ ማርያም በቲ ፍልሰታ ምኽንያት እትነብሮ ዘላ ንሕና እውን ከምኡ ክንረክብ ኣና” ይብላና። ኣብዚ ቅዱስ ጳውሎስ ንዝጸበየና ዘሎ ትንሣኤ ከይደኸምና ክንሓስበሉ የጠንቅቐና። መጻኢ ሓጎስና ሎሚ ኣብ እንገብሮ እዩ ዝምስረት። ሎሚ መንገዱን ሕይወቱን እንተ ተኸተልና ዓወትን ትንሥኤን ክንረክብ ኣና።

ኣብ መብዝሕትኦም ምስራቓውያን ኣብያተ ክርስትያናት ፍሉይ ኣኽብሮትን ጸሎትን ንማርያም ዝርኢ ኣልኦም። ኣብ ስርዓትና ኣብ ውዳሴ ማእርያም ከምኡ ኣብ ክልቲኡ ኣኮቴት ቍርባን ናይ ማርያም ፍሉይ ጸሎትን እምነትን ኣብ ማርያም ዘሎና ንረክብ። ምስ ናትና ዝሰማማዕ ኣብ ናይ ባዝንትንያን ስርዓት ዝኸተሉ ኣብ ዝገብር ጸሎት ከምዚ ዝብል እውን ንረክብ። “ኣ ወላዲተ ኣምላኽ እናወልድኪ እንከሎኺ ድንግልናኺ ኣይፈረሰን፤ ኣብ ድቃስኪ (ሞትኪ) ‘Dotmition’ ንዓለም ኣይሓደግክዮን፤ ግን ከኣ ምስቲ ምንጪ ሕይወት ዝኾነ ትነብሪ ኣሎኺ፤ ነቲ ሕያው ኣምላኽ ዝኾነ ኣብ ማሕፀንኪ ጸርክዮ፤ ብጸሎትኪ ንነፍሳትና ካብ ሞት ክተድሕንዮን ኢኺ” ዝብል ጸሎት ናይ ማርያም ርክብ ምስ ኣምላኽን ምሳና ዘለዎ ርክብን ይገልጽ ንሳ መንጎኛና እያ።

ስለምንታይ እዩ እዚ ኹሉ ኣምላኽ ኣብ ማርያም ዝገበሮ? ስለምንታይ ብሥግኣን ብነፍሳን ንሰማይ ከም እትፈልስ ገርዎ? ብርግጽ እዚ እዩ ኢልና መልሲ ክንህብ ኣይንኽእልን ኣና ምኽንያቱ ፍልሰታ ምስጢር እዩ፤ ናይ እምነት ምስጢር ብምልኡ ክንርድኦ ኣይንኽእልን ኣና። ግን ክንአምኖ ኣሎና ሽቡ እምነትና ኣብ ርድኢትና ኣይምስረትን እዩ፤ ኣብ መልዕልተ ብጎህርያዊ እምነት ይምስረት። እምነት ዝትሓዝ ዝጭብጥ እንተኾነ እምነት ኣይኮነን። እምነት ክትርድኦ ክትበጽሖ ዘይትኽእል ከም ዘሎ ምእማን ከምኡ እዩ። ብምልኡ ኣይንፍለጦ እምበር ብእምነት ናይ ኣምላኽ ነገር ክንፈልጥ ብመጠኑ ዓቕሚ ኣሎና። ሓደ ፍላጎፋ ዘይአምን ኣብቲ ፍልጠቱን ምርምሩን ጥራሕ ብምርኣይ ኣብ እምነት ክበጽሕ ይኽእል እዩ። እምነት ማለት ብድብዱቡ ሱቕ ኢልካ እትቐበሎ ምስጢር ኣይኮነን። ኣእምሮ ወድሰብ ኣብ መልዕለት ባሕርይ ዘሎ ነገር ብመጠኑ ዝገልጽ ነገራት ኣልኦ። እዚ ኣብቲ ለባዊ ፍጡር ምኻኑ እዩ ዝምስረት።

ንምስጢር ፍልሰታ ማርያም ብመጠኑ ክንርድኦ ንኽእል ኣና፤ ኣብ ሓቂን ርግጽነትን ተመስሪትና ኽኣ ፍልሰታ ማርያም ከም ዝተፈጸመ ክንዛረብ ንኽእል ኣና። እዚ ኽኣ ከም ኣደ ኢየሱስ ክርስቶስ ኣደ ኣምላኽ እያ፤ ሰውነታ እቲ ንጹሕ ብዘይ ኃጢአት ዝተጸንሰ ሰውነታ፤ ነቲ ሰብ ዝኾነ ኣምላኽ ሰውነቱ ኣብ ከርሳ ጸራቶ። ስለዚ ክርስቶስ ፍሉይ ርክብ ምስ ሰውነት ማርያም ኣለዎ፤ ብምስጢራውን ግዙፍ ብዘይኮነ መገድን ሰውነት ክርስቶስ ብመጠኑ ሰውነት ማርያም እዩ። እዚ ፍሉይ ርክብ ባህርይ ምስ ክርስቶስ ፍሉይ ጸጋ ከም እትረክብ ይገብራ። ሰብ ምስ ኣምላኽ ብግብሩ እኳ ጽቡቕ ርክብ ክገብር እንከሎ ፍሉይ ጸጋ ይዕደል። ማርያም ፍሉይ ጸጋ ተዓዲላ እያ ስለዚ ኣብኣ ዓበይቲ ነገራት ገሩላ እዩ። ሓደ ካብኡ ብነፍሳን ብሥግኣን ንሰማይ ምፍላስ እዩ።

ኣብ መዓልቲ ዕርገት ኢየሱስ ንሰማይ ምስ ዓረገ ድሮ ግርማ እቲ ካብኣ ዝወሰዶ ሥጋ ከቢሩ። በዚ ኽኣ ንሥጋ ማርያም ኣኽቢርዎ እዩ። ንሳ ምድራዊ ሕይወታ ምስ ወድኤት ብስሥግኣን ብነፍሳን ክትከብር ግድን እዩ። ናይዚ መሰረ ኣብቲ ናይ ወዳ ክብሪ ተመስሪቱ እዩ።

ኣብ ራእይ ዮሐንስ ንሎሚ ዝተነበ ከም ዝሕብሮ ነዚ ሓቂ ይነግረና። ቃል ንቑሉ ዘይ ኮነ ኩሉ ትሕዝትኡ ምስ ናይ ማርያም ፍልሰት ይሰማማዕ። ማርያም ከም ፀሓይ ተወንዚፋ ወርኒ ብእግራ ረጊጸ ዓሰርተ ኽልተ ከዋኽብቲ ከም ኣኽሊል ኣብ ርእሳ ደፊኦ ከም ሓቲ ልዕሊ ኹሉ ፍጥረት ተራእየት። ብዙሓት እዚ ንቤተ ክርስትያን እዩ ዝርኢ ይበሉ እምበር ማርያም ብዙሕ ጊዜ ኣደ እያ እትርኤ፤ ኣደ ኣምላኽ፤ ኣደ ኹልና፤ ኣደ ቤተ ክርስትያንን። እዚ ኽኣ ኣምሳል እቲ ኩልና ክንኮኖ ዘሎና እያ።

ሎሚ ብዓል ማርያም አደ አምላኽ፣ ሰማያዊት አደና አና እነብዕል ዘሎና። ግን ልዕሊ እዚ ካልእ እውን አልኦ ንሳ ልዕሊ አደና ምዃን ንሕና ከም ተኸተልቲ ኢየሱስ ክርስቶስ መጠን ሓፍትና እያ። ከም ሓንቲ እምንቲ ተኸታሊት አብነትና እያ፣ አብነትና ከመይ ኢልና ክርስትያናዊ ሕይወትን ከም እንነብር፣ አብነትና አብ ተስፋን እምነትን። ከምቲ ጳውሎስ ዝብሎ ንሳ ካብቶም ናይ መጀምርያ ፍረ እያ። መጀመርያ ፍረ ናይ እቶም ኩሎም ምስ ክርስቶስ ዝኾኑ እሞ አብ ዓውቱ እትዕወት። ነዚ አብ ናይ ሎሚ ወንጌል ሉቃስ ብንጹር ንርእዮ።

መንእሰይ ማርያም ብመልክኽ ናይ እቲ ብዓድመ ድፊኦ አሞ አብ እርጋና ነፍሰጸር ዝነበረት ዘመደ ኤልሳቤጥ ምስ ሰምዔት ተቐላጠፋ ናብ ዝበውንቲ ይሁዳ ከደት። ነቲ ከቢድ ጉዕዞ ንመድኃኔ ዓለም አብ ከርሣ ጸራቶ ተጓዲዛ። አብ ቤተ ዘካርያስ ከአ ሓዛቶ አትያ። እንዳ ዘከርያስ አምላኽ አትይዎ። እንዳ ዘካርያስ ሓጎስ ተስፋ ርግአት አትይዎ። ኩሎም ብሓጎስ መሊአም።

ማርያም ቀዳመይቲ እታ ዝበለጸት ረድኢ ኢየሱስ ከምዝኾነት አብቲ ኤልሳቤጥ ዝበለቶ ክንርኢ ንኽእል “ካብ አንስቲ ዝተባረኸኪ ኢኺ” እዚ እናበለት ከአ ሕፃን ብተሓገስ አብ ከርሣ ተሰራሲሩ። ብሓቂ ዝገርም መልሲ ንሰላምታ ማርያም ዝተዋህበ መልሲ። ማርያም ብትሑት መገዲ ነቲ አብ ልዕሊአ ብአምላኽ ዝተገብረ ነገር ትገልጽ። ናይ እዚ ኹሉ በቲ ንሳ ጸራቶ ዘላ ወዳ ምዃኑ ትእመን። “ነፍሰይ ንእግዚአብሔር ተዕብዮ መንፈስይ ከአ ብአምላኽይ መድኃንዮ ደስ ይብሎ” እናበለት ትዝምር።

ሰለስቲአም ማርያም፣ ኤልሳቤጥን ዮውሃንስን ነነድሕዶም ብመንፈስ ቅዱስ መሊአም ሰላምታ ይውሃቡ እዚ ከአ ቅድሚ እቲ ክውለድ ዘለዎ መድኃኒ ምውላዱ ዝኾነ እዩ። አብዚ ፍሉይ ቆላሕታ ክንገብረሉ ዝግብአና ነገር አሎ ማለት ኢየሱስ ክርስቶስ መጀመርያ ብሕፃን አብ ከርሲ አዲኡ ዘሎ ሰላምታ በጺሕዎ፣ እዚ ጌና አብ ማሕጸን አዲኡ ዘሎ ሕፃን ብመንፈስ ቅዱስ ተመሊኡ ናይ እቲ ዝውለድ ንጉሥ አቐዲሙ አበሲሩ። እዚ እዩ ሓይሊ መንፈስ ቅዱስ ንሱ ህያብ አዚአብሔር ንአና እዩ። ንሱ ነቲ ናይ አምላኽ ተግባርን አብ ውሽጥና ምህላዉ ንሓይሉን ስልጣኑን ክንፈልጥን አብ ሕይወትና ብተግባር ከም እንርእዮን ይገብረና። መንፈስ ቅዱስ እግዚአብሔር አብ ውሽጢ ነፍሲ ወከፍና ክነግስ እንከሎ እዩ።

ስለዚ ማርያም ብመንፈስ ቅዱስን ብጸጋን ዝመልኤት እታ ዝበለጸትን መጀመርታን ዝበለጸትን ርድኢ ኢየሱስ ብምሉእ ልባ ናይ አምላኽ መልክዕን ህያባትን ዝተቐበለት እያ። ካብዚ ኹሉ እንምሃሮ እግዚአብሔር ሕይወትና ብስሩዕ ክንመርሕ እንከሎና ይበጽሓና። አብዚ ናይ ክልተ ቤተሰብ ርክብ ናይ ክልተ ደቂ አንስትዮ ፍሉይ ህያብ ዝተቐበላ እቲ ርክባተን ብናይ አምላኽ ፍቕሪ ዝተመልኤ ንርኢ። ንሕና እውን አብ ኩሉ ሰብአዊ ተግባራትና አምላኽ ከምዘሎ ንርኢ። ንሱ ኩሉ ጊዜ ምሳና ኮይኑ ነቲ ጽቡቕ ነገር ክንሕዝ ይሕግዘና አብኡ ምስኡ ብአኡ ንነብር። በዚ መልክዕ ምስ አምላኽ ክንራኽብ እንከሎና አብ መዓልታዊ ሕይወትና አብ ማእከልና አሎ። በቲ ርሕሩሕ ፍቕሩ ኩሉ ጊዜ አብ ምሕረቱ እናሰሓበና እዩ።

ማርያም ከም መጠን ናይ ተስፋን እምነትን አብነትና ንሳ ነዚ ኹሉን ካልእን ትሕብረና። ንሳ ተልእኮአ ብዘይ ዝኾነ ቅድመ ኩነት ብእምነትን ተአዝዞን ተቐቢላ። ብዘይ ዝኾነ ጉድለት ናይ እምነትን ምጥርጣርን ትነብር ነራ ምኽንያቱ ንሳ አምላኽ ዝተዛረቦ ቃል ኩሉ ከም ዝፍጸም ትአምን ነራ። እቲ ናይ ምስጋና መዝሙር ከምቲ ሓና አደ ሳሙኤል ዝመረቶ (2ሳሙ 2፡1 ፍ) ገራ ዘሚራ ነቲ ብአምላኽ ዝተዋህባ ክብርን ዕብየትን ክትርኢ ክኢላ። አምላኽ አብ ትሑታት ዘልኦ ቆላሕታ ክትርኢ ክኢላ።

መንፈስ ቅዱስ እምነተናን አብ እግዚአብሔር ዘሎና እምነት ከምኡ ንእግዚአብሔ ብልብና ከም እነፍቅር ከምኡ ንሓውና ከምነፍስና ከም እንፍቅር ክገብረና አብ ውሽጥና ኮይኑ ክሕድስ ኩሉ ጊዜ ስንድው እዩ። ሎሚ እምብአር እግዚአብሔር አብ መንጎና ከም ዘሎ አሚና አብ እንጽልየሉ ዘሎና አብ ቅድሚ እዚ ቅዱስ መአዲ ቅዳሴ አዕንቲና ንሰማይ ቋሕ አቢልና አብቲ ኢየሱስን ማርያምን ዘለውዎ ንጠምት እሞ ዝጽበየና ቦታ ምኻኑ አለለና አብኡ ዘብጽሓና ስንቂ ንሓዝ። አብ አምላኽ ንምለስ ነቲ አስናድዩልና ዘሎ ክብሪ ክንረክብ ብዘይ ምድካም ክንጽዕር ጉዕዞ ሰማይ ምስ ማርያም ክንተሓሓዞ እሞ ሓግዘኒ ባርኸኒ ምርሓኒ ምእንቲ ወላዲትካ ኢልና ንኢየሱስ ንለምና።

ብፍሉይ ነፍሲ ወከፍና ፍሉይ ጸሎት ናብታ ሎሚ ኣብ ሰማይ ኮይና ረድኤታ ክተውርደልና ክእለት ዝተዋህባ ኣደናን ኣደ ምደታኒናን ንጸሊ። ኣማርያም ምስ ኢየሱስ ወድኺ ኣብ ኩሉ ተጓዲዝኪ ሎሚ ግርማ ለቢስኪ ኣሎኺ እሞ ኣነ እውን ኩሉ ንኣኻን ንወድኻን ዘሕጉስ ግብሪ ክገብር እሞ ኣብ ሓጎስ ወድኺ ክካፈል ሓግዝኒ ንበላ። ሥጋኡን ደሙን ኣብ እንቕበለሉ ዘሎና እሞን ሓጋዚትናን ረዳኢትናን ኩኒ እናበልና ንለምና።

እምብአር፡

- ማርያም ንድላይ እግዚአብሔር ኣብ ምቕባል ዓባይ ኣብነትና እያ። ንሳ ነቲ ብመልአኹ ዝበላ ሕራይ ኢላ ኣምላኽ ኣብ ሕይወታ ድላዩ ክገብር ኣፍቂዳ። ኣምላኽ ብአና ገሩ ክዓዩ ይደሊ ክንፍቅደሉ እቲ መፍትሕ ኣብ ኢድና እዩ ዘሎ። እሺ ብአይ ገርካ ወንጌልካ ስበኽ ብአይ ገርካ ብኡስ ዕሪቕ ብአይ ገርካ ሕዙን ኣጸናንዕ ብአይ ገርካ ንጽጉም ኣርሁ ብአይ ገርካ ንሰላም ንገር ኢልና ነፍቅደሉ። እዚ እዩ ማርያም ዝገበረቶ።
- ከምቲ ማርያም ፍሉይ ተልእኮ ዝተዋህባ ነፍሲ ወከፍና ከም ኣባላት ቤተ ክርስትያን ፍሉይ ተልእኮ ተቐቢልና ክንልኣኽ ጽዑዓት ኢና። ሎሚ ማርያም ኣይኮነትን ንኣምላኽ ኣብ እንዳ ሰባት ኣብ እንዳ ብኡሳት ኣብ ሕሙማት ኣብ ሓጢአተኛታት እተብጽሖ ሎሚ ኣነን ንስኹምን ኢና ንመድኅኔ ዓለም ኣብ ኩሉ እነብጽሖ። ልብና ኣንጺሕና ንኢየሱስ ኣብ ዝደለልዮ ክነብጽሖ ፍቓደኛታት ንኹን።
- ተልእኮና ከም ናይ ማርያምን ቅዱሳንን ዓቢ ኣይኮውንን ይኸውን እንተኾነ እታ ንእሸቶይ ንኻፉእ ክንስዕር እነበርክታ እታ ምእንቲ ሓቂ ኢልና እንገብራ እታ ንስፍሓት ወንጌል ኢልና እንገብራ ንእሸቶይ ነገር ክንገብር ሎሚ መዕልቱ እዩ። እጃምካ ኣብ ኩሉ ምብርካት፣ ግቡእ ቤተክርስትያንካ ምግባር ኣብ መንጎ ፍቕሪ ክነግስ ዓቕምኻ ምጽዓር ኣብ ኩሉ ንጽቡቕ ምውፋር ደቂ ማርያም ይገብረና። ንሰባት ክንሕግዝ ከሎና ብፍላይ ንጽጉማት ዓቢ ሓጎስን ጸጋን እዩ ዘውርደልና። ማርያም ንጽግምቲ ኤልሳቤጥ ኣብቲ ከቢድ እሞን ሓጊዛታ ንጽጉም ኣለሊኻ ምኽኣል እሞ ምሕጋዙ ካብ ኩሉ ጽጉም መንፈስ ኣለሊና ንክኣል። ብዙሓት ኣለዉና ጸገሞም ክርእዩ ብዘይምኽኣል ካብ ኣምላኽን ሰብን ርሒቐም ኣብ ዓዘቕቲ ቂምታን ቅርህንትን ዝነብሩ ሎሚ ክንሕግዝም ክንመልሶም ናይ ነፍስወከፍና ተራ ይሓትት።
- እቲ ሓቀኛ መልክዕ ሓደ ክርስትያን ንማርያም ተኸቲሉ ንድላይ እግዚአብሔር ኣብ ሕይወቱ ክቕበል እሞ ከመስግን ንኹሉ ነቲ ንሱ ኣብ ሕይወትናን ሕይወት ካልኣትን ኣብ ዓለምናን ዝገብሮ ምምስጋን። ንዝተዋህበና ጸጋ ክነለሊ እንተ ኸኣልና ክነምስግን ኢና ሰብ ነቲ ኣምላኽ ዝህቦ ጸጋ ምርኣዩ ምስ ሰኣነ ንኣምላኽ ምርኣይ ይጽግሞ እሞ ነቲ ዝጎደሎ ኣብ ሰብ ኣብ ግዙፍ ነገራት ገንዘብ ስልጣን ሓይሊ ይደልዮ ሽዑ ንኹሉ ጸገም ይኸውን። ሎሚ ማርያም እተስተምህረና ነቲ ኣምላኽ ሂሱና ዘሎ ክንርኢ እንተ ከኣልና መውዳእታና ኣብ ክብሪ ኣምላኽ ክንሳተፍ ከም ዝኾነ ትነግረና ኣላ ንስምዓያ።

ፍልሰታ ለማርያም ክነብዕል እንከሎና ናይ ንፍሲ ወከፍና መውዳእታ ንዘለዓለም ብነፍስን ብሥጋን ምስ እግዚአብሔር ምዃኑ ንዘክር። ናይ እቲ ዝመጽእ መንግስቲ ኣምላኽ መቐድም እዚ ሕጂ እነዕርጎ ዘሎና መስዋዕቲ እዩ ። ጉዕዞ መንግስተ ሰማይ ሎሚ ንተሓሓዚ እሞ ኣ ማርያም ኣደና ምርሕና ሓግዝና ርድእና ንበላ።

ርሑስ ብዓለ ፍልሰታ ለማርያም ንኹልና።

ኣባ ንጉሠ ፍሥሓ